

దారుకావనం

అందరు ఆహితాగులూ, తలో పుడిసెడు తీర్థం యిస్తే - అది పుచ్చుకుని,
- బాధ లేకుండా భగవాన్లు, - గుర్రాలెక్కి వస్తున్నానని ఆకాశంలో ఒక పక్క
పొడిచాడు -

వాడికన్న ఎంతకుముందో, వీడు వచ్చేశాడు.

ఊరికి ఎండెక్కింది - అకలి ఎక్కింది - నీలాటి రేవులో, ఏదో ఒకటో
అరో, - నిండుకుండ తొణికితే ఓపికలేక అలా నిల్చిపోయివుంది -

రేపు దిగాలుపడివుంటే, - పాపం కదా అనుకుని, - వీడు దాహం తాగుదామని,
నీటిచాలుకు వంగాడు, నీడలు పేనేసి లాక్కున్నాయి - బుజ్జగించినట్లు, - లేత
చెక్కిలిమీద, చేసే మారాము ముద్దొచ్చి అలా పుణికినట్లు, - నీటి పాయను అనేసి,
ముందుకు అడుగు వేశాడు - తామర తంపర పెనవేసుకుంది - పట్టుచిక్కక
జారిపోయింది - ఉసూరుమంటూ కుప్పకూలిపోయింది -

వీడు, - నడిబొట్టుమీద, అడుగులు, లెక్క పెట్టుకుంటున్నాడు:

“ఒరేయ్! - అబ్బీ!”

“ఏయ్! - నిన్నేరా?”

“ఇందరా, కానీ!”

- వినిపించుకుంటూ నవ్వుకుంటూ చక్కా పోతున్నాడు: పోగా పోగా, ఏ
ధర్మతల్లో, గుమ్మంలోకి వచ్చి, అగమని కేకేసింది: పట్టెడు పిడచ పడేస్తాను
ఉండమంది:

“వద్దులే తల్లీ!” అన్నాడు:-

“ఏం, అదేం పోయేకాలంరా నీకు?” అని గద్దింపుగా ముందుకు వచ్చింది:

“నిలు,-అక్కడే నిలు అంట!”

వీడు,-పోనీ-పాపంగా, నిలవబడి పోయినాడు - ఆ యిల్లాలు,-వీడిని పట్టుకుని,
అటు ఏడు తరాలూ, ఇటు ఏడు తరాలూ,-పనికిమాలినవాళ్ళ కోవను అంతా
తూర్పార పట్టింది-వీడికి-, ఎండ కన్నెరుగని ఆ తల్లి, కడుపులో చల్లంతా, అల్లా
గలబరించుకుంటూందేమో అని, తగని జాలివేస్తూంది: ఆ వగర్పూ, ఆ తామసం
చూసినకొద్దీ, నవ్వు ముంచెత్తుకొస్తూంది!

నాళ్ల నడుమేమో, - నలుగురు ఇల్లాళ్ళూ, - చోద్యం చూడటానికి అక్కడ
పోగైనారు: ‘ఎందుకు అలా తిట్టిపోస్తున్నావ్, - మిట్టమధ్యాహ్నంపూట’, అని
ఒక్కరూ అడిగిన పాపాన పోలేదు: ‘ఆ ముష్టి వెధవ ఏమన్నాడు, - ఏం
చేశాడు?’-అని అందరీ ఆదుర్తా:

అవిడ - ప్రజల్లో పడ్డ తరువాత, - రొప్ప రవంత సంబాళించుకుని,
- మాటకుమాట పేనుతూ, వీడిమీద సవాలక్ష పితూరీ పెంచింది: వీడి
పొగరుమోతు తనమేమిటో అంతుకనుక్కోవలసిందే అంది: ఇందుకనే, వీళ్ళిలా
మలమలమాడిపోవటం, అని శాపంగా అంది:

అందరూ, నిజమే అన్నారు-! అందులో ఓ తల్లి,-“ఏంరా, పిలిచి
బిచ్చంపెడతానంటే,-వద్దనడం నీకు యిదేం తెగులురా?”-అంది-

“ఏం చెయ్యను,-మాయమ్మా!-ఆకలి కాలేదు!” అని అపరాధం చేసిన గొంతుతో
అన్నాడు,-నవ్వుతో ఉక్కిరిబిక్కిరాతూ!-

“కాక? - ఇదేమిటే అమ్మాయ్, - ఈ విడ్డూర్యమేమిటే? ఏటికేడాదీ
ఎండే వెధవకు, ఆకలి లేకపోవడమేమిటే?” ఆ తల్లి ఆశ్చర్యానికి అంతులేదు.
పక్కనున్న పడుచును పట్టుకుని, - “ఇదేమిటే!-ఆఁ!-ఇదేం చోద్యమే!” అని జబ్బలు
గుంజుతూంది: నలుగురు అమ్మలక్కలూ, - ముక్కుమీద వ్రేలు వేసుకున్నట్టు
అయిపోయినారు: వీడు అంత నిర్లక్ష్యంగా పోవడం, మాటకు మాట అనకుండా,
- అడిగినదానికి కావలసిన సమాధానం చెప్పకుండా - వీడూ, ఓ మామూలు
మనిషిల్లే, రెండు కాళ్లతోనూ నడిచిపోవడం, ఆ ధర్మతల్లికి నలుగురిలోనూ మరీ
చచ్చిన చావైంది: -

“పోనీలేవే - ఇందుకే వీళ్లకు పుట్టగతు లుండవ్!-” అంటూ, అందరూ
సముదాయించి, - పుట్టెడు దుఃఖంలో ఉన్నట్టు ఆ యిల్లాలు, ఆపసోపాలు
పడుతుండగా, - యింట్లోకి నడిపించుకు పోగలిగారు:

-వీడు అదేపోతగా, పోతూనే ఉన్నాడు: దోవలో గుడియేదో ఎదురుగుండా
వచ్చింది: లంకంత ముఖద్వారం ఆగమని బ్రతిమాలినట్లు అనిపించి, - ఆగుదా
మనుకున్నాడు: అనుకోకుండానే అడుగు ముందుకు వేశాడు: పోనీగదా అని ఆగాడు:
వెళ్లేవాళ్లందరూ లోపలికి, అతి మడిగా, అతి బరువుగా, అడుగులు వేస్తున్నారు:
బయటికివచ్చే మూకంతా, - అసురుసురైపోయి, - కరిమింగిన వెలగపళ్లల్లే, -
తగని బోలుగా బయటపడుతూంది:

ఎవరో పొరుగుూరునుంచి, ఆ దోవను పోతున్న ఆసామి, - ఆగి, చెప్పలు
విడిచి, చేతపట్టుకుని, - జారవిడిచి లెంపలు వేసుకుని, గోపురంవైపు తలఎత్తి
కళ్లుమూసుకుని ఏదో గొణుక్కుని, - వీడిని, యాదాలాభంగా, - “ఏమిటి,
ఇయాల?” అని అడిగాడు:

“ఏముందీ, మామూలే!” అని గాలిలోకి అన్నాడు వీడు -

“అంటే!”

“అంతే!-పాపంచేసిన వాళ్లందరూ లోనకెళ్లి మస్తరేయించుకు వస్తున్నారు!”

ఆసామి, ఉలిక్కిపడినట్టు “ఆఁ!” అని బెదిరి, - “కళ్లు పోతాయిరా, వెర్రోడా!”
అని నయానే చెప్పాడు:

“కళ్లుపోతే-చెవులు లేవూ?” అంటూ వీడి ప్రశ్న -

“వెర్రె యెదవకు - యేదాంతం!” అంటూ ఆసామి రుంజుకుంటూ సాగిపోయినాడు,
భయం - భయంగా నవ్వుకుంటూ,

- వీడు యింకా సాగిపోతూనేవున్నాడు - పోయిపోయి కొంతదూరాన ఊరు
ఆగిపోయింది: అవతల అదేదో, - మర్రిలాటి రావిచెట్టు - చెట్టుకు పసుపూబొట్టు,
- క్రిందంతా పొంగిలిరాళ్ళూ, - పాలచారికలూ, -

ఎవరో ఓ పేరంటాలు పాలు పొంగించుతూంది - పొంగిపొర్లి పోయినప్పడల్లా,
- చేయెత్తి దణ్ణం పెడుతూంది: కొమ్మల్లో బ్రహ్మరాక్షసులల్లె పాతపళ్ళులన్నీ విలవిల
లాడుతున్నాయ్. ఓ ముసలమ్మా ఓ పసిపిల్లా, - కాకాయలని తోలుతూ అష్
ఉష్ అంటున్నారు: ఇంకో బొడ్డు ఊడనివాడు, - కుక్కానక్కా ముందుకుదూకి
కలియబడకుండా, - అమ్మ అండచూసుకుంటూ, కాపలా కాస్తున్నాడు:

ముసలమ్మ, వీడివంక అదోచూపు చూసింది - మనవడు, చేతిలోవున్న పుల్ల,
నేలకు వాలుగా దిగేసి, - జబ్బలుకట్టుకు, దానిమీద మోపుగా ఆని, ఆకలంతధీమాగా
చుర-చురలాడాడు.

వీడు, చూసీ చూడనట్టు అదంతా దాటిపోయినాడు. దోవకు అడ్డంగా రాతిమీద
రాయి కూర్చుంది. దోవ, తలవంచుకుని తప్పకు పోయింది - తన దోవను.

వీడు, దానిమీద కూర్చున్నాడు: రాయి, దాచుకున్న ఎత్తుపల్లాలు సర్దుకుంది.

కుక్క ఒక్కొక్కటే, అడుగు వెనక్కువేస్తూ, ఆగి, పంజా ముందుకు ఆవలింతగా
జాపుతూ, ఇక్కడకు జేరుకుంది - అన్నీ, ఎటూచూడటం మానేసినాయ్.

చిన్నవాడు, కవ్వంపు దిగజారిపోగానే, రోషంగా మంకుతనంగా, - "అమ్మా!"
అన్నాడు:

పొంగించే యిల్లాలు, బద్దకంగా ఇటు చూసింది: చిన్నవాడిచూపు అందుకొని,
వీడివంక చూసింది: అందినంత మేరా కలియజాసి, మళ్ళీ తిరుగుముఖంగా, వీడినే
చూసింది: రెప్పవాలేలోగా, ఎంతోసేపు చూసినట్టు చూసింది - పొలిమేరలో కాపు
వేసిన బసవన్ననుచూసి, ఆయన ఇంటి లేగలాగా, మెడ-బెదురుగా, మళ్ళీ అటు
తిరిగింది -

ఆ బెదురు, ముసలమ్మ అందుకుంది - కనుచూపు మేర ఎక్కడా, మరో
మనిషి తోడులేనట్టు కనిపెట్టింది - "అయినంత వరకూ చాలు, దించి, చేయి
చూపించి, ఇక తెములు -" అని ఊదరపెట్టింది, కోడలిని.

అందరూ, కదిలారు: ముందు చిన్నవాడూ, వాడికి వత్తాసుగా, అవ్వ -
ఆ అడుగుల్లో అడుగు వేసుకుంటూ, రాక్షసుణ్ణి కవ్వించే మోహిని భంగిమంలో,
పాయసం దుత్తపట్టుకుని, కోడలూ -

వాళ్ళూ యీవేపే రావాలి, - రాచుకుంటూ పోవాలి - మరో దోవలేదు-

కుక్కలు, ఆశగా తోకలు ఆడిస్తున్నాయి - దగ్గరకు వస్తూన్న కొద్దీ - వీడు,
కూర్చున్నచోటే ఒళ్లు విరుచుకున్నాడు:

అవ్వా చిన్నవాడూ, దారి దిగి నడిచారు - కోడలు అడుగు యింకా, దోవలోనే
ఉంది.

వీడు ఒళ్లు రుళిపించాడు: అవ్వ అమ్మయ్యో అన్నట్టు, చిన్నవాడిని తనచాలుకు
యీడ్చుకుంది: వీడు కూర్చున్న పాళానే లేచాడు: కోడలు, ఎక్కిళ్లు మింగినట్టు
నిలుపు నిలుపు ఒక్కసారి గళబరించుకుని, దుత్త జారవిడిచింది - కళ్ళు చేరెడు

చేసుకుని ఒలికిపోయిన పట్టంతా చూస్తూ, అడుగు వెనుకకువేసి, అత్తమొగంచూసి, ఏడుపు సాగించింది - కుక్కలన్నీ అంతమేరా కమ్ముకున్నాయ్ -

వీడు, నవ్వుకుంటూ పోతున్నాడు - కోడలు, శ్రుతి పాచ్చించింది -

కోపం తెప్పించుకు ఆగాడు: కొరడా ఝుళుక్ మన్నట్టు అటు తిరిగాడు.

“ఏమే కూతురా!-ఆరగింపైందని ఏడుపా? సంగీతం పాడు, దేవుడు దిగివస్తాడు?”

అని నవ్వాడు: కోడలు, మూతి ముడుచుకుని, దెబ్బతిన్నట్టు కూలబడ్డది -

‘వదినోయ్!’- అవ్వను, కసిరినట్టు కూక వేశాడు. ‘ఎక్కడైతే నా భక్తులు సంగీతం పాడుతారో, - అక్కడ మనం ఎప్పుడూ ప్రత్యక్షం-’ అని పాటపాడినట్టు అన్నాడు - గాలిబుడగల మీద అడుగులు వేస్తున్నట్టు, - జివ్వన సాగుతున్నాడు -

చేలుదాటి, ఇంకోవూరు వచ్చింది - ఊరులోకి అడుగు పెట్టనీకుండా, తోట అడ్డం వచ్చింది - తోటకోసం, పువ్వులు, - పువ్వులకోసం పిల్లలు -

పూలన్నీ పైటలనిండా దోచుకుతెచ్చి, - ఆ ఒక్కతే పిల్లసరసను రాసులు పోస్తున్నారు: ఆ పిల్ల, - వాటిమీద, అనీ అననట్టు, - వ్రేళ్ళు మోపి, - వీణ మీటినట్టు పుణుకుతూ, మనసు ఎక్కడో పెట్టుకు కూర్చుంది -

“నీవు ఏ రాజు కూతురివె కొమ్మా!”

“నీ పేరేమిటే ముద్దుగుమ్మా!”

తత్వం పాడినట్టు, వీడు, విరగబడి పాడుతున్నాడు - పిల్ల, విని, గరిపొడిచింది:

“ఎగనేసుకుపోయే రాజుకొడుకు - వేటాడుతూ ఇటు రాలేదా?—”

నవ్వుతూ ఒక్క అడుగు ముందుకు వేశాడు - వీడు. చిన్నది, యేడువారాల సొమ్ముల బరువుతో - పంచకల్యాణి మీదికి లంఘించే ఒడుపుతో కూర్చుంది - వీడివంక చూసీ చూడని తీవితో, ఆస్థానకవి పరకాయించినట్టు, - తల ఊపుకుంటూ తనలోతాను, కుమిలి - నవ్వుకుంటూంది -

“జయము జయము - మహారాణి!”

చిన్నది - అదేమన్నట్టు ఉలిక్కిపడ్డది -

వీడు, మరో అడుగు ముందుకు వేసినట్టు, - గొంతు చేరువకు తెచ్చి, - దేవరహస్యంగా, - పెదవులు కదిలించకుండానే, - కాగలకార్యం, - చూపు మెలపులో వివరించాడు-

“ఎంతకాలం ఉంటాడు, - ముసలిరాజు! -”

“యుద్ధాల్లో సాయంకాలానికి, ఇంద్రుడు రథం పంపిస్తాడు - మాతలి తోలుకుపోతాడు -”

“ఆ క్షణం నుంచి, మీ నాధుడే ప్రజలకు దిక్కు -”

“ఓపలేని మహారాణి, - కిరీటం మోయలేనే అంటుంది - దాసదాసీ జనంబులు వల్లకాదు తల్లి అంటారు - అంటూ అంటూ ఉండగానే, - వంశాంకురం - కేరుమంటుంది -”

“మీ భరతుణ్ణి, నేను ఎత్తుకు ముద్దుచేస్తా! - బాణం గురి తప్పనీయనమ్మా!”

చిన్నది, చంద్రకాంత ప్రతిమ అయిపోయింది - సంతోషం ఓడిపోతూన్నది -

మళ్ళీ పువ్వులు చేరుకుంటున్నాయ్, రాసిదగ్గరకు - అల్లంతదూరంలోనే పిల్లలనందరినీ ఆపేశాడు, - వీడు, వాళ్ళకు వీడి వాలకం చూసినా, - భయం వేసినట్టు లేదు - రెక్కలు కట్టుకుని, ఏదో పక్షి తూలుకుంటూ నడచిపోతున్నదని, - అంత వింతగానూ చూస్తున్నారు -

“కన్నె కుమారికి - కలలు నిండాయోయ్! - ” ముందుకు దూకినట్టు అన్నాడు - అందరికీ చక్కిలిగింతలుగా నవ్వాడు - నవ్వులే పోతున్నాడు -
“ఎవడే - వీడు!”

ఓ చిన్నది త్రుళ్ళిపడ్డట్టు, - ఎన్ని జన్మల వెనకాల నుంచో అడిగినట్టు, - తనలో తాను అనుకుంది - అన్ని చూపులూ, అదే మాట పనవి - పనవి, వెంటాడినవి -

వీడి కూనిరాగం, - పాట ధోరణిలోకి వచ్చింది - “మల్లెపంది రదిగో - ఇదిగో - ” పాట ముందరికి సాగుతూంది - వీడి అడుగు, వెనుకకు పడుతూంది - పడి, పడి, పిల్లకు కూత వేటుగా, అగింది - కమ్మీ రుళుక్ మన్నట్టు ఎదురు మొగమైనాడు -

“సుందరి! - మాధవు డల్లడుగో - ” మాధవుడు, ఎన్ని హావభావాల హాయిలయేదీ, - ఆ భంగిమాలన్నీ, - చూపుడు వ్రేలితో, - శూన్యంలో, బొమ్మలు వేస్తున్నాడు - పిల్లలు, వలబడ్డ జక్కవలల్లే - క్రీక్కిరిసి, కదలకుండా విలవిల్లాడుతున్నారు - పుస్తకం రాప్పనమూ సేసినట్టు బొమ్మలు తిప్పడంమానేశాడు - పాఠం అర్థం అయిందా - అన్నట్టు పరకాయించి చూశాడు - పిల్లలకళ్లు - పైపాఠాలు గడ-గడా వప్పగించేస్తున్నాయ్ -

- ముతకకంబళీమడత ఎగిరి భుజానపడ్డట్టు - ముసలిగా కుదిలించుకు పోయినాడు - మసకతో తడుముకుంటూన్నట్టు - “ఓ మల్లియలార! - మీ పొదలమాటున లేడుగదమ్మ-!” క్రియాపదం జాలిరాగంలో, అనుకుంటూ అందిన తీవళ్లా కదిలించి చూస్తూ - తోట దాటాడు - పేట దాటాడు -

దోవ, దారితీస్తుంది, - అడ్డంకొట్టి, చేలగట్టుమీదుగా పెద్దరోడ్డును అంటుకుంది. ముందు, - పూటుగా ధాన్యపుబస్తాలు వేసుకుని భారీ ఎడ్లబండి పోతూంది - వీడు, రోడ్డుమీద అడుగుమోపగానే - అది, ఎగిరిపడి, - బండి రెక్కవాల్చింది: మొగ్గిన చక్రం, - పెళపెళమంది: పైపైన బస్తాలు ఒళ్ళు విరుచుకున్నాయి: అడుగుపీటీని ఉన్నవి, పూర్వకాలపు ముత్తైదులల్లే, అలాగే అంటిపట్టుకుని ఉన్నవి - ఎద్దులు, మర్యాదకోసం, బండితోబాటు వత్తిగిలి, - యిది మనకు మామూలే అన్నంత యాదాలాభంతో, - లేచి నిలుచున్నాయ్ -

తోలుకు వెళుతున్న ఆసామి - కూలబడి పోయినాడు - మనిషి సాయం లేనందుకు కొరకొరలాడాడు: ఎందుకు అంత ఒడ్డూ పొడువూ ఉండి - చేయి అందిచ్చేందుకు లేక - అనుకుంటూ, - ఓపిక ఉన్నంతవరకూ, - ఎడ్లను బాదాడు: అవి, దెబ్బలు పడుతూ, - మారాంచేసే కుర్రకుంకను తాతగారు చూసినట్టు, - చూసి, వెన్ను అప్పగించి ఊరుకున్నాయ్ -

ఆసామికి చేతులు తప్పబడ్డాయ్ - బస్తామీద చేయి వేసి ఊపి చూశాడు: అది పైపైన గునిసి - , మొండికేసుకు ఊరుకుంది - మళ్ళీ చెన్నాకోల అందుకుని,

- ఆ జతమీదికి దూకుదామని లేచాడు - అవి కోడలల్లే గంతులు వేస్తూ
దూరందూరంగా కాచి, కవ్వీస్తూన్నాయ్ -

వీడి అడుగు, - ఆసామి దగ్గర పడింది - వీడిని చూడగానే, వాడికి ప్రాణం
లేచివచ్చింది -

“ఇదిగో అన్నా - దేవుడల్లే వచ్చావ్!-” అంటూ, ఒక్క తలవిసురులో, తన
అవస్థ, తనకు వీడు చేయవలసిన సాయం, యావత్తూ వివరించాడు -

వీడు, - వాడిని చూడగానే, వినగానే మండిపడ్డాడు -

“నేను దేవుణ్ణికాను - దయ్యాన్ని?”

వాడు, తెల్లబోతూ - “అదేమిటి అన్నా?” అని గొణుక్కున్నాడు -

“- దేవుడు నీకెందుకు అక్కరకు వస్తాడు? వరమిచ్చి పోతాడనుకో, -
ఒరిగేదేముంది? -

మనం పట్టుకుంటే - మళ్ళీ వదలడమే - ?”

- వింటున్న కొద్దీ ఆసామికళ్ళు బైర్లు కమ్మినాయ్ - ఎన్నో ఊహలున్న ఓ
పొల్లకేకవేసి, - దోవా తెన్నూ కానకుండా, - అడ్డంపడి, - ఎలో దూసుకున్నాడు.

వీడు, ఆ దోవ చెప్పినట్లు నడుస్తున్నాడు - మేసె ఎడ్లజత, - “శహబాస్”- గా
తల ఊపింది.

“మనం ఎంత చేసినా, - వీళ్లు యింతే -” వీడు చెప్పిన ఊసు వాటికి
అర్థమై, - అవి నవ్వినాయ్ -

దోవ, ముక్కుకు సూటిగా, ఏటిఒడ్డున మర్రిక్రింద మాయమైంది -

మర్రిమీద బ్రహ్మరాక్షసి ఉంది గనుక - అందరూ, - ఆ నీడన్నా మీదపడకుండా
వైదొలగిపోతారు -

చెట్టు నీడను, దుబ్బు కట్టి ఉంది, పచ్చ. ఏ నాటినుంచో యెండి రాలిన
ఆకులు చీకిరి బాకిరిగా, చెల్లాచెదురుగా - మేటిగా పడివున్నాయి - దానిమీద, ఓ
బడుగు, - సొమ్మసిల్లినట్టు, - అడ్డదిడ్డంగా పడివుంది -

“నువ్వనే-అవ్వా!” అకూ అకూ అడినట్లు అడిగాడు -

“ఛా! నేనే కొడుకా!” మండా - మండా రాపాడినట్టు పలికింది -
పెళుక్కున లేచి కూచుంది -

“బువ్వ తిన్నట్టున్నావే!” నవ్వాడు -

“నేను, పెట్టేదాన్నేకాని, తినేదాన్నికాను! - పేదరాసి పెద్దమ్మను -” బొమిక
- బొమికా కోపంగా ఖంగ్ మంటూంది - వీడు మాటకు చేయి అడ్డంపెట్టి
సముదాయించాడు - “ఛానులే!”-గా గొంతు తడుముకుంటూ -

పెద్దమ్మ - తనలో తాను మరింత కస్సుమన్నది -

“ఛానేమిటి? - కాదంటేమాత్రం - నేను నేనే! - కొమ్ములు తిరిగిన
జేజెలందరూ, - రాజు వేషాల్లో ముస్తాబయి - వేటకని అదో వంకబెట్టి -
సందెపడగానే నా పంచ చేరేవారు - కాదా? -

“ఒరేయ్ అబ్బీ! ఏ రాజు కూతురినైనా - కదలేయ్ - ఎవరి చలువో కనుక్కో”

వీడు యింకా నవ్వాడు -

“అందరూ, - ఆలయంలో కునికితే - నిన్ను నమ్ముకు వచ్చినందుకు -
నన్నొక్కడినే ఉసూరుమనిపించావ్ కదా!”-

“ఏమిటి?” - మసకతో పరకాయించింది - వెయ్యేళ్ళ నాటి చూపు చూసింది.
 “నువ్వా?” వీడు గునిసినట్టు నవ్వాడు -
 చితుకులు తునిగినట్టు - ఆ రెండు చేతులూ - వీడి కంఠానికి అడకత్తెర
 వేసినాయ్ -

“పుట్టని బిడ్డలకు - పేరేం పెట్టుకుందాం - మగడా -”

“అందరూ అవ్వా అంటూంటే - నన్ను అడదానల్లే ఎందుకు చూశావ్! -”

“ఔననమని ఎందుకు కవ్వించావ్ -”

“నీ పడుచుదనంకేసి పాపమని జాలిపడ్డానే!”

“అర్థరాత్రిదాకా ఉంటేగ, - ఆ రవంతనవ్వానవ్వనో!-”

తీగె అల్లుకున్నట్టు అల్లుకుంది - ఆకూ అలం, నజ్జనజ్జవుతూ మెటికలు
 విరిచింది - వీడు, మర్రాకుమీది పాపడల్లే - అవ్వ రొమ్మున ఉంగా అన్నట్టు
 ఉన్నాడు -

దోవతప్పిన పాలికాపు - తనకు ఊపిరి సలుపనట్టు - గుంజి విడదీశాడు -
 వీడిని బ్రతికించానని, అదిరే కేక వేశాడు -

ఆకడ, గుయ్యారంలో, మనసూ మనసూ కలుపుకుంటూన్న మనిషీ - మనిషీ
 తప్ప ఒకబోసుకుంటూ వచ్చి కమ్ముకున్నారు -

“నేను రాకపోతే - పిచ్చిది పీల్చేసి ఉండును!” అన్నాడు ధైర్యంగా, జబ్బు
 పుష్టిగా, వీడిని చూపిస్తూ -

వీడి - వాలకం, వాళ్ళ కళ్ళకు నిజంగా బ్రతికి బయటపడ్డవాడికిమల్లే ఉంది -
 అవ్వ - మూటల్లే పడిఉంది.

“ఊపిరి లేదేమో?” - అంది, - మనిషీ మనిషీలో ఆడవంపు -

వీడు, ఆ కళ్ళల్లోకి దూకినట్టు చూశాడు - అప్పటికి నవ్వాడు -
 పాలికాపు, వీడినీ పిచ్చివాడన్నాడు -

పాలుపొంగించిన కొత్తకోడలు, కడవ చంకనెత్తుకు పోతూపోతూ ఆదరికి వచ్చి -
 కాదు - పిచ్చివాడు కాదని ఖండితంగా వాదించింది -

“నీకెలా తెలుసేం?” - అని నిలవేసింది - అవతల ఆడచూపు-

చూపుకే అర్థమయ్యేట్టు చూసింది - కోడలు - ఆ మనసు రెపరెపగా ఊగింది.

పక్కనున్న మనిషీ - “ఎవడోబిచ్చగాడు!” - అన్నాడు, అర్థంలేనిమాటగా -

వీడు - వినిపించుకోకుండా - పడిఉన్న ఎముకలపోగు మీద - ఆకూ అలం
 పోగుచేసి, కప్పేస్తున్నాడు -

“పోయింది-పాపం!” పాలికాపు అంటూండగానే, - పైనుంచి, పచ్చని కొమ్మవిరిగి,
 - మేటిమీదపడ్డది - అందరూ గచ్చకాయలల్లే దూసుకున్నారు -

వీడు, కొమ్మనానుకొని, నిద్రల్లే మేలుకుకూర్చున్నాడు - పట్టుకదలగానే, -
 పడగెత్తిన త్రాచులు, - అంతలా పారాడుతున్నాయి - వీడు అలాగే ఉన్నాడు-

పల్లె-పల్లె అక్కడకు వచ్చిపడ్డది - ఆ బుసలు చూసి, - ఒక్క పిట్టలేకుండా
 పోయింది -

అందరూ పోయిన త్రోవనే - మరి వెనకాల, వీడు పోతున్నాడు - ఆగకుండా!